

ہند اور آسٹریلیا نے ممبئی میں اسپورٹس شراکت داری کا آغاز کیا

Posted On: 12 APR 2017 4:31PM by PIB Delhi

نئی دہلی، 12 اپریل / ہندستان اور آسٹریلیا نے آج کھیلوں میں تعاون بڑھانے کے مقصد سے ممبئی میں کھیلوں میں شراکت داری شروع کی ہے۔ شراکت داری جو کرکٹ کے سابق مایہ ناز بلے باز سچن تندرولکر کی موجودگی میں کھیلوں اور نوجوانوں کے امور کے وزیر جناب وجے گوئل اور دورے پر آئے آسٹریلیا کے وزیراعظم میلکم ٹرن بل کے ذریعہ شروع کی گئی ہے۔ چار شعبوں، ایتھلیٹ اور کوچنگ تربیت و ترقی اور کھیل سائنس، اسپورٹس حکمرانی اور یک جہتی اور بنیادی سطح کی شرکت میں ہند آسٹریلیا تعاون کو آگے بڑھائے گی۔

اس موقع پر اظہار خیال کرتے ہوئے کھیلوں کے وزیر جناب وجے گوئل نے کہا کہ کھیلوں کے شعبے میں آسٹریلیا کے ساتھ اسپورٹس شراکت داری سے دونوں ملکوں کے ایتھلیٹوں، کوچیز، تکنیکی اہلکاروں اور اسپورٹس سائنس دانوں کے درمیان تبادلے کی راہ ہموار ہوگی۔

انہوں نے کہا کہ ہندستان نے کھیلوں کو عوامی صحت بندوبست کے ساتھ تعلیم کے بہت اہم حصے کے طور پر لینا شروع کر دیا ہے۔ ہم نے بنیادی سطح پر کھیل ثقافت کو فروغ دینے کے لئے کھیلو انڈیا کا ایک اہم پروگرام شروع کیا ہے۔ انہوں نے کہا کہ ہم اسکولوں میں کھیلوں کو ایک لازمی موضوع کے طور پر شروع کرنے کا منصوبہ بنا رہے ہیں۔ وزیر موصوف نے کہا کہ نیشنل اسپورٹس ٹیلنٹ آئی ڈینٹی فیکیشن اور ڈولپمنٹ اسپورٹس پورٹل جلد شروع کیا جائے گا۔

آسٹریلیا کے وزیراعظم نے کہا کہ نئی شراکت داری کے تحت وکٹوریا یونیورسٹی آف کینبرا آسٹریلین انسٹی ٹیوٹ آف اسپورٹس کی طرز پر ایک نیشنل یونیورسٹی کے قیام میں مدد دینے کے لئے ہندستان کے ساتھ مل کر کام کرے گی۔

جناب ٹرن بل اور جناب گوئل نے ممبئی کی جھگی بستیوں کی کچھ نوجوان لڑکیوں سے بھی ملاقات کی جنہیں ایک تنظیم اپنالیہ کے ذریعہ کھیلنا سکھایا جا رہا ہے۔ یہ تنظیم سچن تندرولکر کی ساس محترمہ اناپیل مہتہ چلاتی ہیں۔ آسٹریلیا کے وزیراعظم نے اس کے کام کی تعریف کی اور کہا کہ کھیل کود سماجی نشوونما کو فروغ دیتا ہے۔

م ن - ح ا - ج -

